

SOYAYYA

NA ALIYU M. AHMAD



SOYAYYA

Na

Aliyu M. Ahmad

(c) 2024

(c) Aliyu M. Ahmad 2024

Gargadi!

Ba a yarda wani ya buga ba tare da izini ba.

Telephone:

08012345678

ABUBUWAN DA SUKE CIKI

MA'ANAR SOYAYYA

A matsayinka na matashi kuma Musulmi, mai ilimi da cikakken hankali, ba zaka aikata wani aiki ba, face ka nemi mene ne matsayar Shari'a a kai:

ولا يحل له أن يفلا فعلا حتي يعلم حكم الله فيه ...
[Akhadary, p. 3]).

Kusan abu ne a bayyane, da zarar matashi ya dan tasa, zuciyarsa zata fara kaikayi, soyayyar (wata) zata fara fizgar zuciyar ka. Ibn Qayyim رحمه الله cikin الداء والدواء a shafi na 552 yake cewa:

"وأما محبة السَّوْنِ فلا لوم على المحبِّ فيها ، بل هي
من كماله ."

“Babu laifi don wani ya ji yana son wata mace/mata, ba komai/laifi akan wanda yake soyayyar, face ma alamu ne na ciki namiji”.

MATSAYIN SOYAYYA A SHARI'AR MUSLUNCI;

Soyayya halal ce, idan aka yi ta ta halastacciyar hanya, sannan kuma haram ce, idan aka yi ta ta wata fuskar da addini ko al'ada basu aminta da su ba [روضة المحبين. p. 147].

Soyayya daya ce daga cikin ni'imomi da Allah Ya halitta tsakanin jinsi guda biyu (mace da namiji) domin samun nutsuwa da jinkai [Ar-Rum, aya ta 21]. Ta wani

bangaren kuma, jarrabawa ce, cikin manyan jarrabawowi da Ubangiji ke jarrabar bayinsa [Al-Baqara, aya ta 155].

So tamkar kayan maye yake, domin wanda ya sha kayan maye ba shi da karfin ikon sarrafa kansa. So cuta ne, cuta da take kama zukata da tunani (مرض نفسانى), cuta ce dake sanya wasiwasi, rashin nutsuwa (wani lokacin) tare da bautar da zukata shafi na 255], [روضة المحبين.

MANUFAR SOYAYYA

A shari'ah, ana gina soyayya tsakanin namiji da mace ne da manufar zama tare har abada (aure) 'لم نرَ للمتحيّين مثل النكاح' [Ibn Majah, 1847].

Duk soyayyar da bata da manufa, batawa juna lokaci ce.

- WA YA KAMATA NA SO?

Akwai abubuwa da dama da suke jan hankali ka ji kana son mutum. Shi ya sa Annabi ﷺ ya ce:

تنكح المرأة لأربع لمالها ولحسبها وجمالها ولدينها فاظفر
بذات الدين تربت يداك

"Ana auren mace domin abubuwa hudu:
domin dukiarta, ko dangantakarta, ko
kyawunta, ko addininta, amma ka rinjayar
da mafificiyar addini, hannun damarka sai
ya yi turbaya (domin daga karshe zaka
kasance mai nasara)." [Bukhari, 4802].

• TA YA ZAN FARA NEMAN SOYAYYA?

1. Ka nemi zabin Allah (ka yi Istkhara),
domin neman dacewa da abokiyar/abokin
zama na gari, ka kuma yi shawara da
mutanen kirki kan kudirinka [Bukhari,
1166].

Yana da kyau idan ka ga wata kana son ta , tun kafin ka tunkare ta; ka fara neman zaɓin Allah a kan al'amarin, inshaa Allah idan alkhairi ne za a dace. Kar ka dubi kyau, ko dukiya, wajen neman soyayya; ka dubi hali, da addini. Domin da hali ake zama a gidan aure.

2. A ka'idar Shari'a, ba zaka fara yiwa 'mace' magana ba, ba zaka nemi soyayyarta ba, har sai ka nemi amincewar iyayenta/waliyanta domin baka izinin neman soyayyarta [فقه الحب, p. 19].

3. Kuskure ne babba, kuma zalunci ne ka mallake zuciyar mace ba tare da izinin mahaifanta ko waliyanta ba, ko kuma babu

niyya ko halin yin aure a tare da kai.

Allah (SWT) Yake cewa:

وليسستعفف الذين لا يجدون نكاحا حتى يغنيهم الله من
فضله

Ma'ana: "Kuma wadan nan da ba su sami
aure ba, su kame kansu, har sai Allah Ya
wadatar da su daga falalarSa." [Nur, aya ta
33].

A wani hadisin kuma, Manzon Allah ﷺ
Yana cewa:

يا معشر الشباب من استطاع منكم الباءة فليتزوج فإنه

أغض للبصر وأحصن للفرج ومن لم يستطع فعليه بـ
الصوم فإنه له وجاء.

“Ya ku taron samari! Wanda ya samu ikon
aure daga cikinku to lallai ne ya yi aure,
domin lallai shi ya fi tsarewa daga gani
(ido) kuma ya fi tsarewa daga farji. Wanda
ba shi da ikon yi, to,’ lallai ya rika azumi
don haka shi ne kariyarsa daga zina.’
[Bukhari, 5066].

4. Idan ka nemi soyayya ba a amince ma
ba, ka yi hakuri, ka dauki hakan a matsayin
kaddara. Kada ka yi kuskuren soyayya ko
auren wacce bata kaunarka.

Shaykh al-Islam Ibn Taymiyah رحمه الله
yake cewa:

فأما إذا ابتلى بالعشق وعف وصبر فإنه يثاب على تقواه
لله

“Duk wanda aka jarraba da soyayya, in har
ya kiyaye mutuncinsa, ya yi hakuri, Allah
zai ba shi ladan wannan...” [مجموع الفتاوى،
10/133].

Misalin irin haka ya faru a zamanin
Manzon Allah (SAW), a wani hadisin Imam
Bukhari (hadisi na 5283), Ibn Abbas ya
hakaito labarin Mugheeth mijin Barira
(wata 'yantacciyar baiwar Nana A'isha),
cewa, ta kai ga an daura musu aure, amma
Barirah ta guji Mugheeth saboda bata son
sa.

Mugheeth har kuka yake a cikin mutane saboda soyayyarta. Har wata rana Manzon Allah ﷺ Ya kira ta, yake ce mata “Me yasa ba zaki koma gare shi ba?” Sai ta ce: “Ya Ma’aikin Allah, umarni ne kake ba ni, na koma gare shi?”, Sai ﷺ Ya ce: “A’a, ina son na sasantaku ne kurum.” Sai ta ce: “Tom gaskiya bana son sa.” Sai ﷺ Ya bar ta ta tafi. An ce Mugheeth har ya kare rayuwarsa yana kuka akan soyayyarsa ga Barirah.

• ABUBUWAN LURA A SOYAYYA

1. Ka gina soyayya bisa gaskiya, ba a gina soyayya a kan karya. Duk soyayyar da aka gina ta kan karya, a karshe za ta rushe ne. Bal karya haramun ce, kuma tana daga cikin manyan laifuka [Yunus, aya ta 69].

Masu hikima na cewa "soyayyar da aka gina ta da tubalin gaskiya, ba zata taba rushewa ba.

2. Shari'a bata yarda ka kebe da matar da ba muharramarka ba (daga kai, sai ita) ba tare da wani makusanci (ko da yaro ne mai wayo) a tare da ku ba [Bukhari, 5233].

3. Haramun ne, nema a kan nema, domin hakan na jawo gasa, fitina, munafurci, wasiwasi da rashin kwanciyar hankali tsakanin masoya [Bukhari, 5142].

4. Marowaci baya soyayya, soyayya sai da kyauta da kyautatawa [فقه الحب, p. 58].

5. A kula da sanya suturar da Sharia ta amince mace ta sanya. Bal! Iya fuska, tafi hannu da kafa ne kurum aka amince namiji ya kalla a jikin matar da ba a daura musu aure ba. Duk inda ya kalla bayan wadannan gabban ka yi haramun [Bidayatul Mujtahid 3/10].

Ya Allah! Ka hada mu da masoya nagari, masu kaunar mu don Kai.

 Aliyu M. Ahmad

22nd Shawwal, 1443AH

23rd May, 2022CE

#AliyuMAhmad

#RayuwaDaNazari

#AliMotives